

አሌፍ። ጌታ በቀጣው የጽዮንን ሴት ልጅ እንደ ምን አደመናት! የእስራኤልን ውበት ከሰማይ ወደ ምድር ጣለ። በቀጣውም ቀን የእግሩን መረገጫ አላሰበም።

2 ፤ ቤት። ጌታ የያዕቆብን ማደሪያዎች ሁሉ ዋጠ። አልራራምም፤ በመዓቱ የይሁዳን ሴት ልጅ አምቦች አፈረሰ። ወደ ምድርም አወረዳቸው፤ መንግሥቱንና አለቆችን አረከሰ።

3 ፤ ጋሜል። በጽኑ ቀጣው የእስራኤልን ቀንድ ሁሉ ቀጠቀጠ፤ ቀኝ እጁን ከጠላት ፊት ወደ ኋላ መለሰ። በዙሪያውም እንደሚባለ እንደ እሳት ነበልባል ያዕቆብን አቃጠለ።

4 ፤ ዳሌጥ። ቀስቱን እንደ ጠላት ገተረ። እንደ አስጨናቂ ቀኝ እጁን አጸና። ለዓይንም የሚያምረውን ሁሉ ገደለ፤ በጽዮን ሴት ልጅ ድንኳን መዓቱን እንደ እሳት አፈሰሰ።

5 ፤ ሄ። ጌታ እንደ ጠላት ሆነ። እስራኤልን ዋጠ፤ አዳራሾችን ሁሉ ዋጠ። አምቦችን አጠፋ፤ በይሁዳም ሴት ልጅ ኅዘንና ልቅሶ አበዛ።

6 ፤ ዋው። ማደሪያውን እንደ አትክልት ነቀለ፤ የበዓሉን ስፍራ አጠፋ፤ እግዚአብሔር በጽዮን ዓመት በዓሉንና ሰንበቱን አስረሳ። በቀጣውም መዓት ንጉሡንና ካህኑን አቃለለ።

7 ፤ ዛይ። ጌታ መሠዊያውን ጣለ። መቅደሱን ጠላ። የአዳራሾችንም ቅጥር በጠላት እጅ አሳልፎ ሰጠ፤ ድምፃቸውን እንደ ዓመት በዓል ቀን በእግዚአብሔር ቤት ከፍ ከፍ አደረጉ።

8 ፤ ሔት። እግዚአብሔር የጽዮንን ሴት ልጅ ቅጥር ያፈርስ ዘንድ አሰበ፤ የመለኪያውን ገመድ ዘረጋ። እጁን ከማጥፋት አልመለሰም፤ ምሽጉና ቅጥሩ እንዲያለቅሱ አደረገ፤ በአንድነት ደከሙ።

9 ፤ ጤት። በሮችዋ በመሬት ውስጥ ሰጠሙ። መወርወሪያዎችን አጠፋ ሰበረም፤ ንጉሥዋና አለቆችዋ ሕግ በሌለባቸው በአሕዛብ መካከል አሉ፤ ነቢያቶቻቸውም ከእግዚአብሔር ዘንድ ራዕይ አላገኙም።

10 ፤ ዮድ። የጽዮን ሴት ልጅ ሽማግሌዎች ዝም ብለው በመሬት ላይ ተቀምጠዋል፤ ትቢያን በራሳቸው ላይ ነሰነሱ። ማቅም ታጠቁ፤ የኢየሩሳሌም ደናግል ራሳቸውን ወደ ምድር አዘነበሉ።

11 ፤ ካፍ። ሕፃኑና ጡት የሚጠባው በከተማይቱ ጉዳና ላይ ሲዝሉ። ዓይኔ በእንባ ደከመች። አንጅቴም ታወከ፤ ስለ ወገኔ ሴት ልጅ ቅጥቃጤ ጉበቴ በምድር ላይ ተዘረገፈ።

12 ፤ ላሜድ። በከተማ ጉዳና እንደ ተወጋ ሰው በዛሉ ጊዜ። ነፍሳቸውም በእናቶቻቸው ብብት በወጣች ጊዜ። እናቶቻቸውን። እህልና የወይን ጠጅ ወዴት አለ? ይሉአቸዋል።

13 ፤ ሜም። የኢየሩሳሌም ሴት ልጅ ሆይ። ምን እመስክርልሻለሁ? በምንስ እመስልሻለሁ? ድንግሊቱ የጽዮን ልጅ ሆይ። አጽናናሽ ዘንድ በምን አስተካክልሻለሁ? ስብራትሽ እንደ ባሕር ታላቅ ነውና፤ የሚፈውስሽ ማን ነው?

14 ፤ ኖን። ነቢያቶችሽ ከንቱና ሐሰተኛ ራዕይ አይተውልሻል፤ ምርኮሽንም ይመልሱ ዘንድ በደልሽን አልገለጡም፤ ከንቱና የማይረባ ነገርንም አይተውልሻል።

15 ፤ ሳምኬት። መንገድ አላፊዎች ሁሉ እጃቸውን ያጨበጡበቸዋል። በውኑ የውበት ፍጻሜና የምድር ሁሉ ደስታ የሚሉአት ከተማ ይህች ናትን? እያሉ። በኢየሩሳሌም ሴት ልጅ ላይ ያፍዋጫሉ። ራሳቸውንም ያነቃንቃሉ።

16 ፤ ዔ። ጠላቶችሽ ሁሉ አፋቸውን አላቀቁብሽ፤ እያፍዋጩና ጥርሳቸውን እያፋጩ። ውጠናታል፤ ነገር ግን ተስፋ ያደረግናት ቀን ይህች ናት፤ አግኝተናታል አይተናትማል ይላሉ።

17 ፤ ፌ። እግዚአብሔር ያሰበውን አደረገ፤ በቀድሞ ዘመን ያዘዘውን ቃል ፈጸመ፤ አፈረሰ አልራራምም፤ ጠላትንም ደስ አስኘብሽ፤ የሚያስጨንቁሽንም ቀንድ ከፍ ከፍ አደረገ።

18 ፤ ጸዴ። ልባቸው ወደ ጌታ ጮኹ። የጽዮን ሴት ልጅ ቅጥር ሆይ። እንባሽን እንደ ፈሳሽ ቀንና ሌሊት አፍስሺ፤ ለሰውነትሽ ዕረፍት አትስጪ፤ የዓይንሽ ብሌን አታቋርጥ።

19 ፤ ቆፍ። ተነሺ። በሌሊት በመጀመሪያ ክፍል ጩኺ። በጌታም ፊት ልብሽን እንደ ውኃ አፍስሺ፤ በጉዳና ሁሉ ራስ ላይ በራብ ስለ ደከሙ ስለ ሕፃናትሽ ነፍስ እጆችሽን ወደ እርሱ አንሺ።

20 ፤ ሬስ። አቤቱ። እይ፤ በማን ላይ እንደዚህ እንዳደረግህ ተመልከት። በውኑ ሴቶች ፍሬያቸውን። ያቀማጠሉአቸውን ሕፃናት። ይበላሉን? በውኑ ካህኑና ነቢዩ በጌታ መቅደስ ውስጥ ይገደላሉን?

21 ፤ ሳን። ብላቴናውና ሽማግሌው በመንገዶች ላይ ተጋደሙ፤ ደናግሎቹና ጉበዛዝቱ በሰይፍ ወድቀዋል፤ በቀጣህ ቀን ገደልሃቸው፤ ሳትራራ አረድሃቸው።

22 ፤ ታው። እንደ በዓል ቀን የሚያስፈሩኝን ከዙሪያዬ ጠራህ። በእግዚአብሔር ቀጣ ቀንም ያመለጠ ወይም የቀረ አልተገኘም፤ ያቀማጠልኋቸውንና ያሳደግኋቸውን ጠላቱ በላቸው።